

Mid-Dlam għad-Dawl

Joseph Muscat

*Salve, Sancte Paule
Salve, mundi lumen
Salve, vas electionis
Et Jesum ora pro nobis*

San Ġorġ Preca

Ir-raba' taqsima

Din hi r-raba' u l-aħhar parti mis-sensiela ta' artikli dwar in-nawfragju ta' San Pawl f'Malta. Ghalkemm fl-ewwel artiklu konna għedna li s-sensiela kollha tikkonsisti fi tliet partijiet għal xi raġunijiet, it-tielet wiehed billi kien xi ffit twil inqasam fi tnejn u hekk dan ir-raba' artiklu dwar Malta u Meleda qed jidher bhala l-aħhar artiklu fis-sensiela.

Il-kwistjoni kollha

San Pawl wasal Malta u mhux Meleda! Qamet il-kwistjoni u dahlet Meleda fin-nofs billi l-kelma Melita tista' tfisser it-tnejn. Niftehmu, kienu jeżistu hafna Melitajiet fil-qedem¹ u għalhekk harġu bosta proposti għat-tifsir ta' dik il-kelma. Melita tfisser Malta għax hemm analogiji bħal ngħidu ahna ninfa marina, iqabbluha wkoll ma' Melissa jew Melitte li mill-Grieg tfisser nahal, Malet mill-Feniċi tfisser rifuġju li l-Griegi bidluh f'Melita forsi mhabba s-sbuhija tal-klima jew imhabba n-nahal jew l-ghasel ta' Malta.² Ngħiduha mill-ewwel li hemm wisq iżjed awturi li jzommu li San Pawl ġie Malta u mhux Meleda.³ Ftit ilu deher ktieb fil-Greċja li l-awtur tiegħu jidher ċar li qara biss naha wahda tal-istorja, biżżejjed taġhti harsa lejn il-biblijografija tiegħu u tara li l-awtur jikkwota awturi Griegi biss.



Mappa ta' Malta antika

Ma nafx b'liema kriterju wiehed jasal jgħid li dak li qal Warneche, volderi li Melita kienet iċ-Ċefalonia tallum bi proposta aċċettata minn kważi l-eżiġeti kollha.⁴ Il-gżira ta' Melenia hija Mliet illum.⁵


Il-kwistjoni kollha jekk San Pawl ġie Malta jew nizej f'Meleda ma qamitx qabel is-seklu għaxra⁶ u sa dak iż-żmien la l-Griegi u lanqas il-Latini qatt iddubitaw li San Pawl ġie Malta. Kien l-Imperatur ta' Biżanzju Kostantinu VII Porphyrogenitus li fid-950 w.K. dahhal fin-nofs li Meleda fl-istudju tiegħu *De Admonistrando Imperio*.⁷

Il-prinċep Kostantinu kien it-tifel ta' Ljun VI maghruf bhala l-Filosofu u neputi tal-Imperatur Basilju. Dan Basilju stabilixxa r-razza Maċedona fuq it-tron ta' Biżanzju bil-qtil tal-avversarju tiegħu u hekk ta bidu għax-xiżma ta' Fozju li firdet il-knisja Griega minn dik Kattolika. Milli jidher l-idea ta' Kostantinu ma mxietx hafna billi ma kienx maghruf li kellu xi hila kbira fil-kitba u fil-hsieb u barra minn hekk ix-xogħol tiegħu li semmejna kien fih hafna żbalji.⁸ Ta' min ikun jaf li l-idea tiegħu qatt ma mxiet fl-Ewropa sa ma fl-1730 hadha f'idejha Giorgi.⁹ Il-kitba ta' Giorgi Hi: *D. Paulus in mari, quod nunc Venetus sinus dicitur, naufragus, et Melitae Dalmatensis, insulae post naufragium hospes, auctore Ignatio Georgio, Benedictino*.¹⁰

Tiehu gost taqra li kien il-Malti Konti Ciantar l-ewwel li kiteb kontra Giorgi. Kien fl-1738 li l-kitba tiegħu dehret go Venezja u ntlagħhet tajjeb hafna mill-ewlenin akkademiċi tal-Ewropa. Warajh insibu kotra ta' kittieba Taljani u oħrajn li komplew jiktbu kontra Giorgi. Izda b'xorti hażina l-abbati Ladvocat li kien il-biblijotekarju tas-Sorbona u l-Kanonku Vosgien żammew ma' Giorgi u l-inkwiet kompli jserrep.¹¹

Mela, fl-1730 l-Abbati Benedittin Dun Ignazio Giorgi¹² kien li reġa' qajjem il-kwistjoni kollha. Dan Giorgi kien jgħix fil-monasteru ta' Veliko Jezero fuq Meleda u għalhekk kellu kull interess biex iżeffen fin-nofs il-kwistjoni ta' bejn Malta u Meleda.¹³ Patri Giorgi ippubblika f'Venezja fl-1730 studju maghruf bhala *Ispezioni Anticritiche* u Kitto qalleb il-kitba ta' Abela u ta' Abela-Ciantar biex ikompli jehodha kontra Giorgi. Wiehed ma jridx jinsa li Kitto ġie Malta fl-1825 biex jagħmel ir-riċerka tiegħu.¹⁴ Meta Giorgi hareġ il-kitba tiegħu kontra Malta hareġ kontrih





San Pawl xoghol ta' Vince Mangani

qatta' bla habel il-Konti Giovanni Antonio Ciantar.¹⁵ Minn dak iż-żmien 'l hawn dehru bosta awturi li fl-opinjoni taghhom San Pawl niżel f'Meleda u mhux f'Malta fosthom hemm Beza, Bochart, Gratius, Westein, Falconer u ohrajn.¹⁶ Jean Quintin li ghamel rapport dwar Malta qabel mal-kavallieri ġew hawn, fost l-ohrajn, kien iżomm li San Pawl niżel f'Meleda u mhux f'Malta.¹⁷

Fl-1910 deher ix-xoghol tal-isqof titolari ta' Rodope, V. Palunko li bin-*Nihil Obstat* b'kollox reġa' qajjem il-kwistjoni kollha.¹⁸ Kif wiehed jista' jara nibtet problema tassew kbira iżda bid-digriet ta' Benedittu XIV favur Malta jista' wiehed iserrah rasu.¹⁹

Ma jistax wiehed ihalli barra t-tradizzjoni mill-qedem li torbot lil San Pawl ma' Malta. Il-bajja ta' San Pawl il-Bahar hi marbuta man-nawfragju.²⁰ Il-monumenti li jfakkru f'San Pawl huma hafna waqt li f'Meleda ma ssib kważi xejn.²¹ Il-bosta postijiet

fil-gżejjer Maltin marbutin u jfakkru f'San Pawl ma tistax ma taghtix kashom.²²

Palunko ibbaża t-testi tiegħu favur Meleda fuq dawn il-punti principali, voldieri, ir-rih, il-bahar, il-lifgħa, il-gżira, il-barbri, u l-kesha. Hu jghid li:

Ir-rih li ghamel kien mix-xlokk u mhux mill-grigal;

Il-bahar kien dak Adrijatiku li jiehu għall-Golf ta' Venezja;

Il-lifgħa velenuża fuq Malta qatt ma eżistiet;

Il-gżira li tissemma' fl-Atti ma kenitx maghrufa mela kienet Meleda u mhux Malta li minn dejjem kienet maghrufa;

Il-barbri kienu dawk ta' Meleda u mhux il-Maltin;

Il-kesha li ghamlet tindika l-art ta' Meleda u mhux Malta li dejjem kellha temperatura ahjar.²³

Dwar ir-rih nġhidu li kieku kien mix-xlokk il-maltempata ma kenitx ittul wisq iżjed minn tliet ijiem kif soltu jġri fil-Mediterran. Palunko assumma li kien rih xlokk il-granet kollha minn Kreta sa Malta.²⁴

Il-bahar li jissemma bhala Adrijatiku kien dak ta' bejn il-Greċja, l-Italja u l-Afrika.²⁵ Billi fl-Atti jissemma' l-bahar ta' Adrija, Giorgi u shabu qabdu ma' dik il-kelma u fisseruha li l-ġifen dahal fil-Golf ta' Venezja f'dak li llum innejhulu l-Bahar Adrijatiku. Izda fl-antik ma kienx hekk għax kien jigbor fih u jissejjah Bahar tal-Adrija.²⁶ Barra l-Golf ta' Venezja, kien hemm il-Bahar Joniku, il-Bahar ta' Sqallija u dak ta' Kreta.²⁷ Mela billi fil-qedem l-Adrijatiku kien jasal sal-Libja, il-Peloponisi u Kreta, Malta kienet fl-Adrijatiku.²⁸

Il-lifgħa kienet bhal serp zġhir qisu lifgħa iżda bla velenu. Jista' jkun ukoll li San Pawl farfar il-lifgħa qabel ma gidmitu.²⁹ Il-kwistjoni tal-lifgħa kienet l-aqwa prova ta' Palunko.³⁰ Izda mhux haġa kbira li l-lifgħa kienet velenuża u llum mhix, meta nafu li l-fawna tinbidel tul iż-żmien minhabba l-indhil tal-bniedem; hekk gara f'postijiet ohra.³¹ L-istess haġa jghid Conte Gatto li billi f'Malta kien hawn taqlib ta' siġar, il-flora u l-bqija, il-lifgħa u s-serp tilfu



Taqlib fl-ajru



Il-Bahar Adrijatiku

“Għal kollox niflaħ bis-saħħa ta' dak li jqawwini”

(San Pawl fittra lill-Filippin 4, 13)





San Pawl fuq Malta

l-velenu.³² Il-lifgħa f'Meleda hi velenuża għalhekk Palunko sahaq hafna li San Pawl niżel hemm u mhux f'Malta. Izda Smith³³ ikompli jispjega kif minhabba t-tibdil tas-siġar isir tibdil ukoll fil-fawna. Ta' min ikun jaf li l-lifgħa li qabdet ma' id San Pawl kienet wahda maghrufa bhala *coronella austriaca* li għalkemm tixbah il-lifgħa però ma kenitx velenuża.³⁴

Il-gżira ma għarfuhiex għalkemm kien sebah.³⁵ Meta hlisna mill-għarqa sirna nafu li l-gżira kien jisimha Malta.³⁶ Nisthajjel li l-bahhara kienu għadhom ma ġewx f'sikkithom sew meta kmieni filgħodu raw l-art allura kif setghu jagħrfuha. Ta' min ikun jaf li forsi Malta qatt ma kienet fuq xi rotta tal-qamh maghrufa.³⁷ Għalhekk il-bahrin m'għarfuhiex! Il-bastimenti tal-qamh li kienu jgħaddu f'Malta kienu dawk biss li jhottu l-qamh f'Malta. Wiehed jinduna li l-postijiet l-oħra kollha li jsemmi San Luqa kienu kollha maghrufin sew mill-bahhara għax kienu fuq ir-rotta tal-bastimenti tal-qamh li minn Lixandra jbahhru lejn Ruma. Palunko jgħid li waqt li Malta kienet maghrufa sew mill-kittieba klassiċi, ma kenitx hekk maghrufa mill-bahhara.³⁸

Malta kienet wisq iżjed maghrufa minn Meleda³⁹ għalkemm din kienet bejta tal-pirati u forsi maghrufa sew mal-bahhara izda biex iżommu 'l bogħod minnha. Malta sa mill-qedem kienet imfahhra u msemmija wisq qabel ma San Pawl rifes fuqha. Kittieba antiki minn dejjem fahhru l-għasel Malti, ix-xogħol tal-qoton,⁴⁰ il-warda Maltija u l-kelb Malti. Izda għaliex, ngħidu ahna, hadd qatt ma semma' l-ġebbla mediċinali u s-sriep minghajr velenu? Dawn

bdew jissemmew wara l-miġja ta' San Pawl f'Malta. Dawn iż-żewġ privileġġi għaliex ma semmihomx San Luqa? Izda ahna nafu li l-Evangelisti hallew barra wkoll mill-kitba tagħhom bosta affarijiet li għamel u qal Ġesù!⁴¹

Il-barbri li jissemmew fl-Atti kienu dawk kolha li ma kienux jittkellmu bil-Grieg jew bil-Latin.⁴² Mela skont Palunko San Pawl wasal Meleda għax in-nies t'hemm kienu jittkellmu bil-lingwa tal-Illiri u mhux bil-Grieg jew bil-Latin.⁴³ Dan hu l-istess argument ta' Giorgi.⁴⁴ Wiehed ma jistax jinsa li l-ewwel nies li ltaqghu ma' San Pawl u shabu hekk kif messew l-art kienu dawk il-Maltin li kienu joqogħdu fil-qrib tax-xatt u dawk kienu differenti minn dawk li kienu joqogħdu fl-Imdina. Tax-xatt kienu jittkellmu bil-lingwa tal-Feniċi u għalhekk issejhu barbri.⁴⁵ L-aġġettiv barbri hu xi ftit ikrah izda wiehed irid iżomm f'moħhu li dak jindika biss li l-Maltin la kienu jittkellmu bil-Grieg u lanqas bil-Latin.⁴⁶ Ma ninsewx ukoll li Malta taht ir-Rumani kienu thallew xi Griegi fiha.⁴⁷ Bres isemmi li kienu barbri dawk li ma jittkellmux bil-Grieg jew bil-Latin izda f'Malta kien għadu jintuża wkoll il-Puniku. Min-naha l-oħra f'Meleda jekk kien għad baqa' xi hadd kien jittkellem bil-Grieg u mhux bil-Puniku.⁴⁸ Il-Maltin barbri jew hoi Barbaroi kienu jinkixfu mid-diskors tagħhom li fih kien jinstema' hafna speċi ta' hsejjes ta' bar-barbar minn dawk li ma jifhmux.⁴⁹



Il-Ġifen tal-qamh jittkisser

Il-kesha li tissemma flimkien max-xita li għamlet meta San Pawl niżel l-art kompliet għarrqet is-sitwazzjoni tan-nies li kienu fuq il-ġifen tal-qamh. Palunko⁵⁰ għamel elogju dwarha u qal li mela l-Melita li tissemma kienet Meleda u mhux Malta għax f'Meleda tagħmel hafna kesha. Izda forsi nesa jgħid li tqabbad in-nar biex in-nies barra li jishnu jnixxfu wkoll hwejjigħom.

Ir-rih li nefah meta l-ġifen kien qed ibahhar taht ir-rih ta' Kreta kien bix-xlokk li ma setax dam wisq iżjed minn tliet ijiem. Izda f'daqqa wahda qam riefnu bil-grigal li beda jonfoħ min-naha tal-gżira. Hu





Jghumu lejn l-art

maghruf li l-irjeh l-izjed komuni li jahkmu fuq Kreta fix-xitwa huma dawk tal-grigal.⁵¹ Palunko ghamel l-analizi tieghu tar-rih u baqa' jsostni li kien dak tax-xlokk - u ghal erbatax-il jum? Ma nafx kemm wiehed jista' jzomm ma' dan il-hsieb!

Il-post tan-nawfragju

Saret kemm-il proposta dwar il-post fejn tfarrak il-gifen ta' San Pawl ibda minn Marsaxlokk⁵² u tibqa' tiela sa San Pawl il-Bahar biex ma nsemmux ukoll il-Marsalforn f'Ghawdex. L-izjed post li gibed mieghu tradizzjoni twila kien il-Mistra lejn Ghar Fekruna.⁵³ Kollox hu ibbażat fuq din il-kelma *ditalasson* li tfisser ilsien blat bil-bahar fuq kull


naha - haġa naturali hafna għax kieku ma jkunx ilsien blat. Issa, sew f'Malta kif ukoll f'Meleda jinsabu bosta ilsna ta' blat herġin 'il barra fuq il-bahar.⁵⁴ Smith li jsemmi l-Mistra jaghti bosta raġunijiet għal għażla ta' dak il-post. Dak kien post bil-blat u għalhekk tefghu erba' ankri għax beżgħu li jitkissru mal-blat. Kien hemm dahla bir-ramel u l-post kien bejn żewġ ibhra għax għandek naha wahda l-Wied tal-Mistra u l-post in-naha l-oħra fejn tradizzjonalment tfarrak il-gifen. Fuq kollox hemm il-Gzejjer li għadhom ifakkru f'dik il-grajja.⁵⁵ L-istatwa ta' San

Pawl ta' fuq il-Gzejjer ta' Selmun kien ha hsiebha s-Sur Salv Borg u l-ispejjeż hariġhom biċċa minn butu u biċċa mill-ġbir.



San Pawl jitqabad mal-mewġ

Halli nagħtu daqqa t'ghajn lejn l-ahhar mumentu qabel mal-gifen tal-qamh dahal fuq l-art. Il-bahhara hassew li kienu resqin lejn l-art - jien naf, forsi kien is-sens tax-xamm tagħhom, forsi riha min-naha tal-art, il-hoss tal-bahar hu u jitkisser mal-blat. Ma kien jidher xejn, kien dlam ċappa ta' nofs il-lejl! Jekk



Ikona ta' San Pawl minn Vince Mangani



Bajja San Tumas – il-Munxar

“Għal kollox niflaħ bis-saħħa ta' dak li jqawwini”

(San Pawl fittra lill-Filippin 4, 13)





San Pawl u shabu fuq Malta

inżommu li l-ġifen daha għal San Pawl il-Bahar allura dan li għedna jispjega kollox. Jekk kienu resqin mil-Lvant kienu biss kwart ta' mil 'il bogħod mill-Qawra.⁵⁶ Fid-dlam int u diehel il-Qawra l-art hi kollha baxxa, bilkemm tkun tidher fid-dlam. Tara żgur il-mewġ jtkisser mas-sikek ta' dik in-naha. Halli għall-grigal hu u jonfoħ dik in-naha kif il-bahar jtkisser bi hsejjes kbar mal-blat. Tkun tista' minn kwart ta' mil bogħod tara l-mewġ joghla u jtkisser bla ma tara l-art.⁵⁷ Nghidu li l-ġifen resaq lejn l-art ftit 'il bogħod mill-Qawra, dar magħha u feġġ San Pawl il-Bahar. Is-Salini nhalluha barra billi minn dejjem jidher li kellha qiegh bir-ramel jew bil-hama. Quddiemhom il-bahhara raw il-Gzejjer li baqghu msejhin ta' San Pawl. Billi nafu li t-tbahhir kien perikoluż bil-pruwa n-naha tas-sinistra jew tax-xellug thares lejn il-blat, il-bahhara tal-ġifen tefghu erba' ankri; minn hekk ma kien baqa' xejn x'jaghmlu! Il-ġifen baqa' miexi bil-mod bil-qluħ iż-żghir ta' quddiem jew dak tal-artimun u, jew tkisser in-naha tal-Gillieru jew baqa' sejjer lejn il-Gzejjer ta' San Pawl u tkisser mal-blat tal-Mistra⁵⁸ jew ta' Għar Fekruna.⁵⁹ Meta Caruana⁶⁰ ġie biex jagħti l-post fejn tkisser il-ġifen tal-qamh, voldieri tal-Mistra bhala l-iżjed probabbli u ma baqax lura milli jsemmi l-hin ukoll tal-inċident, sar bejn is-sebgha u nofs u t-tmienja u nofs ta' filghodu! Isemmi wkoll il-post magħruf bhala s-Sarġ bil-Mistra⁶¹ naha wahda u Tal-Miġnuna u l-Irdum il-Bies max-xellug.⁶² Illum għandna min qed jissuġġerixxi li n-nawfraġju sar in-naha ta' Marsaxlokk mas-sikka tal-Munxar.⁶³

Bla dubju ta' xejn hu ftit diffiċli li jinsab xi fdal tal-ġifen billi ma nafux bi żgur il-post eżatt fejn tkisser.⁶⁴ B'danakollu ingħataw xi postijiet fejn probabbli sehh in-nawfraġju.⁶⁵ Issa hu magħruf li sa mill-qodem il-bahhara kien jzommu f'mohħhom xi bini prominenti hekk kif jersqu lejn l-art li jindikalthom il-post fejn iridu jidhlu. Fost l-ohrajn kienu jagħtu kas ukoll ta' xi torri, għoljiet, bini antik jew is-siġar

kbar li jfakkruhom fid-destinazzjoni tagħhom.⁶⁶ Il-bahhara tal-ġifen Lixandrin ma raw xejn għalhekk ma setghux jagħrfu l-art; kien id-dlam ukoll! Iżda lanqas mas-sebh ma ndunaw fejn kienu.

Belloni bil-pinna poetika tiegħu jpingi stampa ta' San Pawl u shabu fil-bahar resqin lejn l-art. Pawlu mqabbad ma' biċċa travu ohxon li l-mewġ kisser mill-poppa tal-ġifen, kien hemm ukoll imqabbdin magħha min-naha l-wahda Trofimu u Luqa kienu n-naha l-ohra. Mal-pinnur il-kbir tal-ġifen hemm issib jistrieħ fuqu lil Cresente Aristarku. L-ebda biża' ma qabadhom billi Pawlu rawh iserrhilhom rashom għax hu kien il-kumpan u l-iskorta tagħhom.⁶⁷

Prova ohra li tissemma favur Malta hi li l-ewwel art li tissemma kienet Melita voldieri Malta. Kieku resqu lejn Meleda kien ikollhom isemmu lill-kosta ta' Otranto min-naha l-wahda u l-muntanji ta' Acroceraunian min-naha l-ohra.⁶⁸ Kien hemm ukoll Brindisi, Taranto u Cotrone barra Otranto⁶⁹ qabel ma tara l-Meleda.⁷⁰ Bres jibbaża l-prova tiegħu favur Malta billi juri kif id-deskrizzjoni li jagħti San Luqa taqbel mal-formazzjoni tal-blat kif issib f'Malta u mhux f'Meleda. Wara erbatax-il ġurnata ta' maltemp hekk kif sebah il-bahrin raw art b'xatt magħha u mhux muntanji kif issib f'Meleda.⁷¹ L-affari tal-*ditalasson*, voldieri ilsien blat bil-bahar miż-żewġ nahat kienet komuni sew f'Malta kif ukoll f'Meleda. Giorgi jgħid li l-ġifen tal-qamh kien sfurzat jidhol fil-Golf ta' Venezja jew fl-Adrijatiku. Iżda nistaqsu ahna għaliex ma ndirizzawx il-ġifen lejn Taranto, Brindisi jew xi port iehor ahjar minn Meleda u qabel ma resqu 'l hemm?⁷²

Kollox jindika li l-ġografija tpoġġi lil Malta u mhux lil Meleda bhala l-art tan-nawfraġju.⁷³ Min-naha l-ohra qatt ma rajt daqshekk ta' tiġbid ta' idejat f'Palunko fit-tifsir tal-ġografija u tal-irjeh. Il-vjaġġ lura lejn Ruma skont kull raġuni f'lokha, iċ-ċenturjun kien jaqbillu jhaffef billi jikri bastiment minn Brindisi fejn hemm kienet tispicċa l-famuza *Via Appia*, kieku l-ġrajja tan-nawfraġju sehhet f'Meleda. Terga', minn Meleda għall-Pozzuoli wiehed ma kellux għalfejn jghaddi Sirakuza għax wiehed seta' jghaddi b'mod ehfef minn Reggio. Giorgi jaqbeż u jgħid li forsi fl-Adrijatiku kien hemm xi Sirakuza ohra. Iżda dan x'raġunar hu meta l-ebda kittieb tal-qodem qatt semmiha!⁷⁴ Nafu li Meleda kienet diżabitata fi żmien San Pawl billi Cesari Awgustu keċċa lil kulhadd minnha bi dritt ta' gwerra billi kienet bejta tal-pirati.⁷⁵ Nafu wkoll bil-pjaga tal-piraterija fil-Mediterran għal bosta snin. Kien Ottavjanu li organizza l-flotta Rumana biex qered il-pirati mill-Mediterran, fost l-ohrajn battal lil Meleda min-nies tagħha.⁷⁶ Allura kif ipretenda Palunko li



n-nies li kienu fi hsieb iċ-ċenturjun joqogħdu għal tliet xhur fi gżira deżerta bhal dik!⁷⁷ Mur ara kif kont ser issib 'prinċep tal-gżira' f' post bhal dak!⁷⁸

Il-Maltin f'xatt il-baħar

Dawk il-ftit Maltin li marru jilqgħu lin-nawfragi mhux bilfors li kienu jghixu f'dawk l-inhawi. Huwa fatt magħruf li sa mill-qedem hekk kif jitfaċċa fuq ix-xefaq bastiment li juri sinjali ta' emerġenza u riesaq lejn il-blat u mhux lejn xi port, tiġri l-aħbar fost in-nies u tarahom imorru f'dawk l-inhawi biex jaraw ikunux jistgħu jiddubbaw xi haġa mit-tifrik ta' ġifen. Nafu li nawfraġju kien jipprovdi proviżjon għall-bastimenti oħra u għal min jinzerta joqgħod fil-post fejn ikun tkisser bastiment.⁷⁹ Fl-antik kont tiltaqa' ma' nies ta' qattghani, vagabondi u hallelin li kont issibhom minn ta' quddiem fix-xtut fejn ikunu tkissru xi bastimenti biex jipproffittaw ruħhom mid-diżgrazzja ta' haddiehor.⁸⁰

Nafu li r-Rumani kellhom liġijiet horox għal min kien jinqabad jisraq minn xi bastiment imkisser fuq il-blat. Biż-żmien f'Malta saru liġijiet kontra min kien jisraq minn xi ġifen imkisser. Kien hemm żmien meta kienu jithallew għases ma' xi ġifen bhal dan.⁸¹ Il-liġi ta' Malta fi żmien il-kavallieri kienet tgħid li kull fdal ta' nawfraġju jsir propjetà tal-Gran Mastru jekk sa tliet ijiem mid-diżgrazzja l-padrin tal-ġifen ma jidhirx biex juri li hu l-proprjetarju tiegħu.⁸² Serq min-nawfraġji baqgħu jsiru f'Malta u f'Għawdex u hafna drabi kienet tindahal ukoll is-Sanità mhabba l-biża' li xi oġġetti jistgħu jkunu infettati u hekk iġibu l-mard magħhom.⁸³

Jekk il-ftit Maltin li resqu lejn ix-xatt fejn seh in-nawfraġju tal-ġifen tal-qamh kellhom f'rashom li jdabbru rashom minn xi proviżjon li jkunu jistgħu jġgħbru mill-baħar jidher li malar biddlu fehmithom. Il-Maltin kien ilhom għal xi hin josservaw il-ġifen tal-qamh riesaq lejn ix-xatt.⁸⁴ Qalu li l-ġustizzja ma hallietux jghix lil San Pawl wara l-gidma tal-



San Pawl ifarfir il-lifgħa fin-nar

lifgħa. Jista' jkun li dawk il-Maltin kienu jemmnu f'alla Dike imsemmija fil-mitoloġija Griega.⁸⁵ Wara li raw lil San Pawl qawwi u shih wara l-gidma tal-lifgħa hasbuh Ercole Ophioctono alla li kien joqtol is-sriep.⁸⁶ Ma ninsewx li l-Maltin dak iż-żmien kienu jemmnu f'bosta allat.

Ma setghux dawk il-Maltin li laqgħu lil San Pawl kienu iżjed minn ftit tużżani. Palunko hareġ bl-idea li waqt li f'Meleda kien hemm madwar 2025 ruh f'Malta kien hemm 160,000; minn fejn għab dik il-figura hadd ma jaf.⁸⁷

Għawdex

Issib min iżomm li San Pawl niżel f'Marsalforn l-ewwel.⁸⁸ Li San Pawl mar Marsalforn f'Għawdex li jsemmi l-Kanonku Agius Sultana ma ssib l-ebda indikazzjoni topografika li issostniha.⁸⁹ L-Għawdxin, isostnu xi whud, haddnu t-twemmin Nisrani qabel il-Maltin.⁹⁰ Ghalkemm ikkonvertew mill-ewwel iżda jidher li kien baqa' hemm xi qima lejn l-allat, Giorgi jghid li nstabet f'Għawdex kitba li turi li ma kienx hemm Insara f'Għawdex.⁹¹ Gann Frangisk Bonamico jsemmi li nstema' San Pawl jippriedka minn l-Imdina.⁹² F'Marsalforn tinsab knisja bhala tifkira ta' San Pawl f'Għawdex.⁹³ Il-Ġizwita Ottavio Caietano jghid li kienu n-Naxxarin l-ewwel li saru Nsara u l-ewwel li tghamdu.⁹⁴

Il-Grotta ta' San Pawl

Il-grotta ta' San Pawl hi l-ikbar xhieda tal-miġja tiegħu f'Malta fis-sena 60w.K.⁹⁵ Il-Kanonku Dun Giovanni Gatt Said rettur tal-Kollegġjata tal-Grotta ta' San Pawl ried jghid li l-Knisja Proto-Katidrali ta' Malta sal-aħhar tar-raba' seklu kien il-Grotta ta' San Pawl.⁹⁶ Dan il-Kanonku Gatt Said baqa' bl-idea fissa li l-ewwel Katidral ta' Malta kien fuq il-Grotta.⁹⁷ Il-Katidral kien iddedikat fil-bidu lill-Madonna; wara t-tkeċċija tal-Gharab iddedikawh lil San Pawl.⁹⁸ Hawn nistaqsu, il-grotta x'kienet habs jew għar komuni, wiehed mill-hafna li kien hemm dik in-naha ta' barra s-swar tal-belt Rumana? Jekk kien habs Ruman kif jista' jkun li l-ewwel Insara qabdu u għamluh tagħhom?⁹⁹ Biex tkompli tithawwad il-kobba, Bres isemmi l-Grotta u l-Katakombi bhala post wiehed. Iżda ahna nafu li l-katakombi lanqas biss kienu thaffru fi żmien San Pawl.¹⁰⁰


Nghidu li mhux kull Malti haddan il-kristjaneżmu mxandar minn San Pawl; fil-fatt kien għad fadal l-allat foloz u tempji għalihom żmien wara li San Pawl halla Malta.¹⁰¹ Nafu li l-gebla tal-grotta kienet imsemmija hafna.¹⁰² L-Insara minn żmien imbiegħed kienu jaqtgħu mill-gebla tal-grotta, jixtuh ġol-ilma u jekk jixorbu minnu l-migħdum minn xi lifgħa jew



San Pawl xoghol Anton Agius

minn xi kelb irrabjat jew ikun mahqur b'xi marda jfieq. Issa hemm il-provi kollha li ghalkemm jinqata' blat minn din il-grotta dejjem baqghat ta' qies wiehed!

Il-knisja ta' San Pawl inbniet fl-1569, mela qabel x'kien hemm ghax il-grotta kienet żghira wisq.¹⁰³ Jekk nimxu mat-tradizzjoni storjografika nsibu li San Pawl la jsemmi priedki jew konverżjonijiet u lanqas maghmudijiet.¹⁰⁴ Izda nafu bil-karattru ta' San Pawl li ma kienx jitlef żmien biex jibda jxandar lil Ġesù. Hu maghruf li ma nstab l-ebda dokument bil-miktub dwar il-Kristjaneżmu f'Malta qabel is-seklu erbgha.¹⁰⁵ Malta kienet ilha taht ir-Rumani ghal 200 sena meta ġie San Pawl f'Malta izda b'danakollu kien baqa' l-qima lejn xi divinità femminili tal-fertilità u tal-art bħalma nstabu fdalijiet



Statwa ta' San Pawl fi Triq Old Doni

f'Ras il-Wardija u Kerċem bi tradizzjoni Feniċja u Punika.¹⁰⁶ Dun Karm bil-hila poetika tiegħu jghid li ma' kullimkien waqa' r-rit pagan; ma' kullimkien twaqqaf ir-renju ta' Kristu bħallikieku l-Maltin kollha ikkonvertew f'salt wiehed.¹⁰⁷ San Ġwann Grisostmu u San Girgor il-Kbir¹⁰⁸ jghidu li l-Maltin ikkonvertew għall-Kristjaneżmu fi żmien bikri u wara li San Pawl telaq minn Malta kien baqa' xi paganeżmu.¹⁰⁹ Belloni jghid li ftit kien baqa' f'Malta idolatri u nies hżiena.¹¹⁰ Mill-fatt li l-Maltin taw lil San Pawlu u lil shabu kulma kellhom bżonn hu sinjal li hu xandar l-Evangelju f'Malta. Ma ninsew li mill-Atti, il-qsim tal-ġid materjali kien simbolu tal-qasim fl-Evangelju.¹¹¹

San Trofimu

Jidher li San Trofimu ġie f'Malta u komplax-xogħol li kien beda San Pawl. Abela¹¹² biex jehodha kontra Giorgi jghid li San Trofimu marad u baqa' f'Malta waqt li kittieba ohra jghidu li marad f'Miletu. San Trofimu seta' marad f'Malta izda seta' mar ma' San Pawl fi Spanja u wara baqa' f'Arles bhala isqof tal-post.¹¹³ San Trofimu hu iżjed marbut ma' Arles milli ma' xi pajjiż iehor. Mela nafu li marad, thalla Malta, wara li fieq mar Ruma u ssieheb ma' San Pawl. Hu kien minn Efesu u nafu ghax San Pawl dahhlu fit-Tempju u qamet rewwixta kontrih. San Pawl meta kiteb lil Timotew f'Efesu qallu li kien halla lil Trofimu marid f'Miletu. Tradizzjoni twila tghid li San Trofimu lahaq isqof ta' Arles. Issa billi l-verżjoni Griega, Sirijaka u Arabika jsemmu Mileto dan l-isem inbidel f'Melita jiġifieri Malta bhalmhemm fil-Vulgata, wkoll. Hafna drabi fil-kittieba klassiċi, fil-muniti u fl-iskrizzjonijiet Mileto jfissruha bhala Melita; dan issibu wkoll f'San Girgor il-Kbir u f'Beda.¹¹⁴ Giovanni Frangisk Abela waqqaf fl-1627 fil-Knisja ta' Santa Marija ta' Ġesù fil-Belt artal għal unur ta' San Trofimu, in-naha tax-xellug hekk kif tidhol mill-bieb prinċipali. Hemm tidher ukoll lapida tal-irham li tfakkar lill-qaddis. Insibu wkoll kappella



Statwa tal-ġebel fi Triq Gheriexem



iddedikata lil San Trofimu fil-Grotta ta' San Pawl u x-xbiha tiegħu tidher f' bassoriliev tal-gebel.¹¹⁵

Bdiet issir il-kommemorazzjoni ta' San Trofimu fil-quddiesa u fl-offiċċjatura. F'Malta fl-1890 is-Sagra Kongregazzjoni tar-Riti għolliet il-qima lejn il-qaddis għal rit doppju maġġuri u fl-20 ta' Novembru 1889 San Trofimu ingħata jum għalih fil-kalendarju Djoċesan, voldieri, il-Hadd fl-Ottava tal-festa ta' Konverzjoni ta' San Pawl.¹¹⁶

Fl-20 ta' Novembru 1889, wara talba tar-Reverendu Kapitlu tal-Katidral bdiet issir il-Kommemorazzjoni ta' San Aristarku, quddiesa u offiċċjatura fid-Djoċesi ta' Malta fit-30 ta' Ottubru u wara l-festa giet mghollija għal rit doppju maġġuri b'digriet tas-Sagra Kongregazzjoni tar-Riti.¹¹⁷ Aristarku kien mill-Macedonja tat-Tessalonika.¹¹⁸ Il-festa ta' San Aristarku Isqof ta' Tessalonika kienet issir fit-3 ta' Awwissu.¹¹⁹

Missier Publiju, Albin kien miżmum fuq wiċċ l-idejn mill-Maltin kollha¹²⁰ waqt li Farrugia jghid li kien Refanu.¹²¹

San Publiju

It-tradizzjoni iżzomm li Publiju il-*ho protos* jew l-ewlieni tal-Gżira,¹²² kien l-ewwel isqof ta' Malta.




Statwa tal-fidda, kunvent ta' Ġiežu

Hu laqa' bil-qalb lil San Pawl u kellu kuntatt kbir miegħu. Jinghad li dam isqof ta' Malta għal 31 sena voldieri mis-sena 59 sas-sena 90 w.K. Hu kellu l-palazz tiegħu fl-Imdina u hemm inbena l-Katidral kif tixhed l-iskrizzjoni li tinsab fuq il-bieb prinċipali tiegħu. Fis-sena 90 w.K. intbghat Ateni bhala isqof flok Dionigi li ha f'idejh dik li llum ngħidulha Parigi. Publiju dam isqof ta' Ateni għal 35 sena sakemm lahaq l-Imperatur Adrijanu. Fis-sena 125 w.K. Publiju gie mitfugh f'halq l-iljuni u miet martri għal Ġesù. F'Malta nsibu l-Knisja ta' San Publiju fir-Rabat tagħmel mal-Knisja tal-Parroċċa waqt li nsibu wkoll il-Knisja Parrokkjali tal-Furjana iddedikata għalih, ukoll, San Publiju huwa meqjum bhala wiehed mill-protetturi ta' Malta.¹²³

Festa

Belloni li kiteb fl-1875 isemmi li l-kommemorazzjoni tan-Nawfraġju ta' San Pawl tkun iċċelebrata fl-10 ta' Frar.¹²⁴ Micallef de Caro halla miktub li ma jstax jifhem kif il-ġrajja tan-Nawfraġju, voldieri l-10 ta' Frar, hadet tant żmien biex issir festa kmandata meta f'Malta kellna festi bhax-xita.¹²⁵ Fil-kalendarju Ruman l-10 ta' Frar kien jikkommemora lil Santa Skolastika. Sew l-10 ta' Frar kif ukoll l-10 ta' Mejju, li din id-data kienet tfakkar it-tluq ta' San Pawl minn Malta, ma kontx issibhom la fil-martiroloġju u lanqas fil-kalendarji tal-missal, iżda l-Kollegġjali tal-knisja ta' San Pawl il-Bahar kienu jagħmlu l-kommemorazzjoni tagħhom.¹²⁶ Ta' min jghid li kienu ffit dawk li taw importanza lit-tluq ta' San Pawl minn Malta. Mhemmx tagħrif dwar il-bidu tat-tradizzjoni Pawlina marbuta ma' Bormla. Żgur li din dahlet fi żmien modern meta l-qima lejn San Pawl dahlet sewwa u rabbiet l-għeruf f'Malta. Il-ġifen tal-qamh li għadda x-xitwa f'Malta seta' rabat fil-Marsa fejn kien hemm Port Ruman jew fid-dahla ta' bejn il-Birgu u l-Isla. Il-knisja ta' San Pawl f'Bormla hi xhieda li hu mbarka fuq il-ġifen



Il-Ġifen tal-qamh kif seta' kien minn ġewwa

tal-qamh li kien ankrat hemm fil-qrib.¹²⁷ Sal-1693 il-festa ta' San Pawl kienet tkun iċċelebrata fil-25 ta' Jannar, festa tal-Konverżjoni tal-qaddis.¹²⁸ Fil-31 ta' Awwissu 1793 twaqqfet il-festa ta' San Pawl bl-offiċċjatura u l-quddiesa propja. Fit-2 ta' Settembru 1795 il-festa ghollewha għal rit doppju tal-prima klassi bil-preċett tas-smigh tal-quddies u l-waqfien mix-xogħol servili iżda biss għall-Belt u l-Furjana; wara l-festa ghollewha għal rit doppju minuri għall-bqija tad-Djoċesi. Fit-13 ta' Ġunju 1888 il-festa ta' San Pawl saret obligatorja għad-djoċesi kollha bis-smigh tal-quddies u l-waqfien mix-xogħol servili.¹²⁹ Ta' min jghid li l-festa tat-tluq ta' San Pawl minn Malta kienet issir fis-27 ta' Mejju fil-Knisja ta' San Pawl il-Bahar dik ta' fejn il-Gillieru, mill-Kanonċi Kolleġġjali tar-Rabat.¹³⁰

Il-ġifen tal-qamh li salpa minn Malta, fil-pruwa naraw ix-xbieha tad-dijoskuri voldieri Castor u Pollux, it-tewmin li kienu jharsu lill-bahrin.¹³¹ Dawn Castor u Pollux li jghid li jiehdu l-forma tal-ġabra tal-kwiekeb Gemini, kienu jidhru bhala s-sinjal ta' kalma wara tempesta u huma meqjusa bhala l-għassiesa tal-verità u dawk li jikkastigaw lil min jiehu ġurament falz.¹³²

Monument

San Pawl hu msejjah il-bniedem tal-Providenza u jekk forsi għal ftit pajjiżi żgur li kien għal Malta!¹³³ Beda jidher sew il-kult f'Malta lejn San Pawl fit-tieni nofs tas-seklu sittax.¹³⁴ It-tradizzjoni ta' mijiet ta' snin favur il-miġja ta' San Pawl f'Malta hija konvinċenti hafna u mhux għaqli min joqghod imeriha jew jichadha.¹³⁵ Jekk għal xi żmien bdiet tissemma' Meleda bhala l-post tan-nawfragju ta' San Pawl iżda illum mhemm l-ebda dubju li dik kienet idea żbaljata. Ma nistghux ma nghanidux ma' Belloni li fost il-knejjes l-ohra kollha li waqqaf San Pawl dik f'Malta għada turi l-hajja u s-sbuhija taghha.¹³⁶ Tista' tghid li urugan qerriedi għadda minn fuq il-knejjes li waqqaf San Pawl u li kienu għal żmien il-glorja tieghu. Nafu li l-bedwini Musulmani waqqfu



Mudell ta' ġifen tal-qamh tal-ewwel seklu wara Kristu

t-tined taghhom fil-ġraden ta' Damasku li saret belt tal-kaliffi. Naghtu harsa lejn Tarsu, Antjoka, Selewċja, Pafu u Salamina u tara li x-xogħol kollu tal-kruċjati ma sewa għal xejn. Hares lejn il-fdal ta' Efesu li kienet ir-reġina tal-Anatolja u tara li saret art għall-merhliet tal-iġmla li jirghu fiha. Perga, Lистра, Attalia inbelghu jew spiċċaw fil-hakma tal-Mislem. L-Ikonju wkoll telaq il-fidi ta' Ġesù u tbaxxa quddiem is-slaten Selewċi. U xi nghanid mis-Sirja, Pamfilja, Prisdja, Likaonja, Misja, Troas, Traċja, Ċiliċja li kienet il-patrija ta' Pawl, hargu minnhom is-suldati feroċi Misilmin għall-qerda tas-Salib u saru eżerċiti tal-paxajiet Torok.

Il-Galati l-prediletti, dahlu fiċ-ċentru tal-imperu antikristjan per eċċellenza taht l-insinja tan-Nofs Qamar, Filippi, Anfipoli, Apollonia u Berea illum huma tifkira biss tax-xogħol kbir li kien għamel San Pawl fihom. U l-għażiża Tessalonika waqgħet f'idejn Amurat minkejja d-difiża ta' Venezja; inqalbet f'ghajn ta' rikkezza għal ulied il-Qoran. Korintu l-belt sinjura bejn żewġ ibhra, x'baqa' minnha? Ateni kollha rham u arkitettura klassika, ġentili, kont tista' ssejhlha l-Parigi tad-dinja ta' żmien Pawlu nqalbet u nfridet mill-fidi ta' Pietru - minn Ruma! Malta u Ruma biss baqgħu marbutin ma' Pawlu.¹³⁷

Palunko nnifsu jistqarr li f'Meleda mhemmx tradizzjoni ta' San Pawl.¹³⁸ Huwa jwajjal fl-invażjonijiet tal-pagani u tal-pirati mill-hames seklu 'l quddiem. L-ahhar pirati nqerdu mal-bidu tat-18-il seklu. Mela l-barbri qerdu t-tradizzjonijiet ta' San Pawl f'Meleda li tidher li hi skuża ta' Palunko għax minkejja l-persekuzzjonijiet, diffiċli teqred ir-religjon għal kollox minn qalb il-bniedem. Ara fi żmienna minkejja l-Komuniżmu, ir-religjon baqgħet tnefnem fil-pajjiżi mahkumin minnu. L-isqof Palunko mbagħad iwajjal fil-bahara ta' Meleda nflushom li billi kienu jiġu Malta speċjalment fis-seklu dsatax u jaraw il-qima u t-tifkiriet ta' San Pawl kienu jzommu li hu dahal Malta u mhux Meleda. Min jaf jekk hux il-każ li nghanid li 'minn fomm it-tfal u t-trabi tal-halib niehu t-tifhir!'




Id-dahla ta' San Pawl il-Bahar u l-ponta tal-Qawra


Palunko hadha wkoll qatta' bla habel kontra xi kittieba Meledani li kienu jzommu li San Pawl ġie Malta u mhux Meleda. Id-Duttur Giuseppe Stadler li kien Arcisqof ta' Sarajevo fil-Bosnia meta qaleb il-Bibbja fil-lingwa Kroata jikteb: Melita mhix Meleda iżda ċ-ċelebri ġzira ta' Malta! Id-Duttur Rudolfo Vimer professur fl-Università ta' Zagabria jghid ċar u tond li Pawl żbarka fuq Malta. Mil bogħod minn Cima f'Meleda qrib ir-rahall ta' Koriti, jghid Palunko, li kien hemm art tal-knisja iżda kien baqa' minnha biss biċċa ħajt qadim hafna dak li kien fadal minn knisja msejja ta' San Pawl. Ma nafx xi prova tista' tkun din meta f'Malta u f'Għawdex għandna l-ġmiel ta' knejjes iddedikati lil San Pawl! Waqt li Palunko jagħmel referenza wahda biss għal biċċa ħajt li kien baqa' minn knisja, Mallia-Milanes kiteb ktieb shih dwar il-knejjes u l-kappelli ta' San Pawl li jinsabu f'Malta u f'Għawdex.¹³⁹

Il-Professur Vid Vuletic Vukasovic isostni li San Pawl dahal fil-Port ta' Chiave u hemm il-Meledani tawh il-hobż tal-barli u l-inbid. Issa wiehed għandu jkun jaf li l-barli ta' Meleda huwa speċjali minhabba l-protezzjoni ta' San Pawl jghid Palunko li għandu l-habta li jġib il-boċċa qrib il-likk. Innota li Vid isemmi l-Port ta' Chiave u mhux Cima. Din tal-aħhar kienet miżmuma minn Palunko bhala l-post fejn niżel San Pawl f'Meleda. Mela huwa ġabha li San Pawl telaq minn Chiave fuq il-ġifen Lixandrin u kien hemm li n-nies tal-post tawh il-hobż tal-barli u l-inbid. U hekk Palunko haseb li ma kienx qed jehodha kontra l-Professur Vid.

Biex bħallikieku Palunko juri li kien hemm tradizzjoni tan-nawfragju ta' San Pawl f'Meleda jsemmi l-'monument ħaj' li jeżisti f'dak il-post għax hemm tilaqa' mal-ismijiet ta' Pawlu u Pawla. Fi żmien dak l-isqof biżżejjed kont tghid Pava (Pawla) jew Pavica (Pawlina) biex jghidulek mill-ewwel din jew dik hi Meledana. U xi ngħidu għal aħhar 'monument' li jsemmi Palunko meta jghid li bejn l-1635 u l-1652 kien hemm l-Isqof Stagno minn Meleda l-uniku isqof ta' Meleda li kien jismu Pawlu!¹⁴⁰ Ma jidhirlix li għandi ngħid wisq dwar il-'monument ħaj' li jsemmi Palunko. Mur ghodd, jekk tista' l-ismijiet ta' Pawlu, Pawla jew Pawlina, li ssib f'kull rokna tal-gzejjer Maltin! Jekk f'Meleda darba



Il-ġifen tal-qamħ armat bil-qluħ kollu li seta' jgħorr



Ikona ta' San Pawl minn Vince Mangani

kien hemm isqof jismu Pawlu f'Malta kellna iżjed minn wiehed u tallum hu Pawlu, ukoll.

Għal Malta nistghu nsemmu tradizzjoni antikissima, kostanti u universali haġa li Giorgi qal li qatt ma kien hemm f'Meleda. U xi ngħidu għall-monumenti li jfakkruna f'Pawlu bħal knejjes, kappelli, altari u statwi kemm trid. Għandna l-festa tal-10 ta' Frar fil-Belt, id-ditalasson f'San Pawl il-Bahar, il-Knisja f'tal-Gillieru li reġġet inbniet mill-Gran Mastru Wignacourt,¹⁴¹ Ghajn Rażul f'San Pawl il-Bahar,¹⁴² il-Pwales li jfisser ta' Pawlu,¹⁴³ il-Katidral tal-Imdina iddedikat lil San Pawl, fil-Mellieha nsibu l-kwadru tal-Madonna jew dak li fadal minn xogħol ta' San Luqa¹⁴⁴ u Burmarrad.¹⁴⁵ Dwar il-leġġenda ta' San Pawl Milqi nkteb hafna dwar dik il-Knisja.¹⁴⁶ Fi skavi li kien sar hemm instabet biċċa ġebbla li fuqha kien hemm graffiti tal-mirkeb tal-qamħ, il-kelma *Paulus* u l-wiċċ ta' San Pawl. Ngħidu li l-ġebbla mhix ta' min jorbot fuqha billi nstab li hi wahda tas-seklu dsatax u mhux ta' żmien in-nawfragju.¹⁴⁷ Wiehed ma jridx ihalli barra n-nofs kolonna li fuqha ġiet maqtugħa ras San Pawl u li tinsab fil-Knisja Kollegġjata ta' San Pawl fil-Belt.¹⁴⁸

Riferenzi

- 1 Freller, T., *St Paul's Grotto and its Visitors*, (Malta, 1996), 19.
- 2 Belloni, 371.
- 3 Biex insemmu xi ftit hemm Atti 28:1, Smith, 177, 178; McKenzie, s.v. Melita; Belloni, 371; Bouquet, 99; Boismele, A., *Histoire generale de la Marine*, (Parigi, 1744), I, 10; Bonanno A., *Malta Phoenician Punic and Roman*, (Malta 2005), 199; D'Amato, 417; Rohrbacher, Abate, *Le Vite Dei Santi*, (Firenze, 1863), I, 982; Abela, 233; Bottalla, 230; Martindale, 192. Ferris 26, 27 jsemmi hafna awturi ta' piż li

- jżommu ma' Malta u mhux ma' Meleda. Muscat, N. 17, jghid li l-maġġoranza tal-istudjużi jaqblu li San Pawl ġie Malta. Ara wkoll *San Pawl f'Malta u l-formazzjoni ta' identità ta' nazzjon*, John Azzopardi u Anthony Pace edituri, (Malta, 2010), 104. Battistelli, 199.
- ⁴ Chatzifochi, L.I., *L'Apostolo Paolo La Sua Vita e La Sua Missione*, (Ateni, 2004), 134, 135. Hajr lil Joseph Zammit li għaddielu kopja ta' dan il-ktieb biex neżaminah.
- ⁵ Freller, 16 jghid li Meleda hija Mljet tallum ara wkoll Muscat, N., San Pawl, 114.
- ⁶ Bres, 372; Bottalla, 232.
- ⁷ Muscat, N., *San Pawl*, 114; Bottalla, 233; Kitto 1751, 2, nota 27.
- ⁸ Ferris, 24.
- ⁹ Bottalla, 233, 234.
- ¹⁰ *Id. Ibid.*, nota 1.
- ¹¹ Bottalla, 235. Jidher li l-Gizwita Bottalla għamel użu mill-*Melitensia* għax isemmi l-Ciantar u l-Bres bosta drabi.
- ¹² Patri Giorgi miet ġo Venezia fl-1738, ara Farrugia, G., *Għawdex bil-Graġja Tieghu*, (Malta, 1953), II, 4. Ma ninsewx li hemm lista shiha ta' awturi kontra Giorgi.
- ¹³ Muscat, N., San Pawl, 114; Il-gzira ta' Meleda, illum Mljet, tinsab f'it 'l barra minn Dubrovnik fil-Kroazja, li kienet tissejjah ukoll Ragusa. Ma ninsewx li l-Kongregazzjoni Cassinense kellha dominju fuq Ragusa, Bres, 373-375. Ara wkoll Micallef de Caro, C., *Missierna San Pawl*, (Malta, 1893), 71.
- ¹⁴ Kitto, 1751, 2, nota 27.
- ¹⁵ Bres, 373-375; Ferris, 26 ifahhar hafna l-kitba ta' Ciantar.
- ¹⁶ Kitto, 1751, nota 27. Freller, 16 isemmi wkoll lil Jacob Bryant; ara wkoll Smith XL VII, XL VIII.
- ¹⁷ Bonanno, 201.
- ¹⁸ Palunko, V., *Melita del Naufragio di S. Paolo è L'Isola Meleda in Dalmazia*, (Spalato, 1910), 9 *et seq*; Friggieri, O., *Dun Karm Il-Poeżija Miġbura*, (Malta, 1980), 153, poeżija 54; ara wkoll *ibid.*, 467 nota 50.
- ¹⁹ Bres, 376. Faure, I, 212; Ferris, 30; Bottalla, 243.
- ²⁰ Smith, XXXI.
- ²¹ Abela, 235.
- ²² Caruana, A.A., *San Publio Proto-Vescovo della Chiesa di Malta e Martire*, (Malta, 1896), 14, 15; Micallef de Caro, 73, 74.
- ²³ Palunko, 9 *et seq*. Palunko ma kienx xi hmar, tafux, għax fil-kitba tiegħu bit-taljan il-hin kollu jikkwota bil-latin u bil-Grieg u jsemmi bosta kittieba tal-qedem; jidher li kien tassew erudit! Hafna drabi jikkwota mill-edizzjoni Sirijaka tal-Bibbja, ara Palunko, 34, 37, 41.
- ²⁴ Bottalla, 239. Martindale, 187, nota 14 isemmi l-Euroclydon, voldieri l-grigal jew iżjed preċiż E-N-E.
- ²⁵ Galbiati, 291, Bottalla, 236, 237, Martindale, 189, nota 27.
- ²⁶ Muscat, N. 15.
- ²⁷ Caruana, A.A. *Frammento Critico della Storia Fenico-Cartaginese, Greco-Romana e Bisantina, Musulmana e Normanno-Aragonese delle Isole di Malta*, (Malta, 1899), 253-255; ara wkoll Smith, 162 *et seq*.
- ²⁸ Bres, 404; Ferris, 14.
- ²⁹ Barclays, Acts, 188.
- ³⁰ Caruana dei Conti Gatto, V., *La Vipera Maltese in Relazione col Naufragio di S. Paolo considerazioni critiche*, (Malta, 1911), *Prefazione*.
- ³¹ Smith, 150 *et seq*; ara wkoll Formosa, G., *Gli Splendori della Carita Divina nel Provvidenziale Naufragio di San Paolo Apostolo in Malta*, (Malta, 1939), 61.
- ³² Conti Gatto, 21 *et seq*; ara wkoll Martindale, 192, nota 3.
- ³³ Smith, 170. Saydon fl-Atti jsejjah il-lifgħa bhala bhima. Jaqblu ma' dan Martindale, 192, nota 4 u Knabenbauer, 443.
- ³⁴ Palunko, 38, 39. L-argument ta' Bres, 402, jghid li seta' kien hemm fil-qedem lifgħa velenuza iżda nqerdet biż-żmien jew bil-barka ta' San Pawl li nehhielha l-velenu. Muscat, N., 19.
- ³⁵ Atti, 27:39.
- ³⁶ Atti, 28:1.
- ³⁷ Mercieca, S., fi *The Times*, Monday, April, 19, 2010, jikkwota lil Richman li jghid li Malta kienet fuq ir-rotta tal-kummerċ tal-bastimenti Rumani tal-qamh.
- ³⁸ Palunko, 31 *et seq*.
- ³⁹ Palunko, 40 43, jghid li Meleda kienet fqira u selvaġġa. Hu jsemmi kemm-il darba l-faqar ta' Meleda.
- ⁴⁰ Palunko, 35, jikkwota lil Vigouraux li jsemmi l-prosperità ta' Malta mhabba l-qoton tagħha.
- ⁴¹ Conti Gatto, 9 *et seq*. Bres, 399 jikkumenta dwar l-argument ta' Giorgi voldieri li San Luqa ma jsemmix postijiet ohra f'Malta bħal ngħidu ahna portijiet, tempji u l-bqija. Mela San Luqa kellu f'mohhu li jikteb dwar l-istorja jew il-ġografija ta' Malta?
- ⁴² D'Adamo, 417, vers 1, nota; ara wkoll Abela, 237.
- ⁴³ Palunko 35, 36. Malta kienet imsemmija mal-Ewropa kollha.
- ⁴⁴ Conti Gatto, 31. Iżda Bres, 386 jghid li f'Meleda kienu jtkellmu bil-Grieg iżda qatt bil-Puniku.
- ⁴⁵ Bottalla, 237, 238. Conti Gatto, 34. Kitto, 1755, nota, jghid li xi Maltin kienu jtkellmu bil-Grieg u ohrajn bil-Puniku.
- ⁴⁶ *Bible et Terre Sainte*, 4, 5.
- ⁴⁷ Palunko, 36.
- ⁴⁸ Bres, 386. Bottalla, 237, 238 jghid li barbri kienu dawk il-Maltin tal-kampanja jew ta' qrib ix-xatt li kienu tista' tghid Feniċi. Ma ninsewx li f'Malta, dak iż-żmien, kien hemm xi kolonji Griegi.
- ⁴⁹ Sciberras, *tahdita*.
- ⁵⁰ Palunko, 37.
- ⁵¹ Pryor, 17.
- ⁵² Ara Muscat, N., 15, 16, kif jittratta l-possibbiltajiet kollha u jsemmi mill-Ahrax tal-Mellieha sa Marsaxlokk.
- ⁵³ Teuma, 109, jittellem dwar in-nawfraġju u *ibid.*, 198 isejjah lil Selmunett bhala l-gzira ta' San Pawl.
- ⁵⁴ Palunko, 45, 47.
- ⁵⁵ Smith 140 *et seq*.
- ⁵⁶ Bottalla, 228.
- ⁵⁷ Trid tara Smith, 120, x'deskrizzjoni jagħti!
- ⁵⁸ Għal idea dwar il-Mistra ara Abela, 235.
- ⁵⁹ Għal iżjed tagħrif ara Muscat, N., *San Pawl*, 111 *et seq*. Atauz 28 *et seq*; *ibid* 67 tagħti xi ideat iżda mhux ta' piż kbir.
- ⁶⁰ Caruana, A.A., *Monografia Critica Della Data e Del Luogo Del Naufragio Dell'Apostolo San Paolo Nell'Isola di Malta*, (Malta 1902), 22, 23.
- ⁶¹ Ta' min iżomm f'rasu kif insibu f'Muscat, N., 16, li San Pawl Milqi kien iżjed abitat mill-Mistra.
- ⁶² Ferris, 15.
- ⁶³ Hajr lil Emmy Mifsud li ġentilment tani din l-informazzjoni. Hasra li Mifsud għadu ma ppubblikax ir-riċerka tiegħu dwar in-nawfraġju ta' San Pawl. Abela u Abela Ciantar jagħtu l-Blata ta' Selmun bhala l-post tan-nawfraġju.
- ⁶⁴ Atauz, 71. Palunko wkoll qal li ma jistax isemmi l-post eżatt fejn sehh is-suppost nawfraġju f'Meleda!
- ⁶⁵ Atauz, 294, nota 75. Formosa, 43 jagħti l-post eżatt fejn habat il-ġifen mal-art!
- ⁶⁶ Pantera, 245.
- ⁶⁷ Belloni, 71, stanza 64, *Canto III*.
- ⁶⁸ Smith, 177, 178.
- ⁶⁹ Ferris, 15.
- ⁷⁰ Abela, 233, 234.
- ⁷¹ Tasso, *Canto XV, ottava XVIII*, vers 6 jghid li Malta hi baxxa fl-ilma.
- ⁷² Bres, 383.
- ⁷³ Bonanno, 199.
- ⁷⁴ Bres. 391. Caruana, *Frammenti*, 255, 256 jshaq fuq il-prova għax kieku niżlu Meleda l-ehfef mod li jaslu Ruma kien dak li jaqsmu dritt għan-naha l-ohra tal-Adrijatiku fi triqthom lejn Ruma.



- ⁷⁵ Conti Gatto, 38.
- ⁷⁶ Omerod, H.A., *Piracy in the Ancient World*, (New York, 1987), 254.
- ⁷⁷ Bottalla, 240.
- ⁷⁸ Bres, 386.
- ⁷⁹ NLM 480, f.180.
- ⁸⁰ Saverien, A., *Dizionario Istorico, Teorico e Pratico di Marina*, (Venezja, 1769), 444, s.v. *Vaganti*.
- ⁸¹ AOM 1771, f.147v.
- ⁸² NLM 152, 676.
- ⁸³ National Archives Malta (imgassra: NAM) A LIBR 22, Ordini 247, 250.
- ⁸⁴ Azzopardi, J., u Pace, A., 59.
- ⁸⁵ Galbiati, 293.
- ⁸⁶ Ferris, 18; Faure, I, 188.
- ⁸⁷ Palunko, 55.
- ⁸⁸ Micallef de Caro, 79; Faure, I, 200.
- ⁸⁹ Caruana, Frammenti, 252.
- ⁹⁰ Farrugia, II, 2.
- ⁹¹ Farrugia, II, 64.
- ⁹² Farrugia, II, 1, 2, 3. Ara wkoll Ferris, 23. Fir-Rabat insibu qrib il-knisja ta' San Pawl irhama li tfakkar f'dak il-fenomeni, jiġifieri li lehen San Pawl instema' minn Ghawdex.
- ⁹³ Farrugia, II, 6, 7.
- ⁹⁴ Conti Gatto, 34. Ara wkoll Micallef de Caro, 79 fejn isemmi li n-Naxxarin jiftahru li kienu l-ewwel li tghamdu. Hemm relazzjoni bejn Naxxar u Insara jew Nassara. Ara wkoll Farrugia Randon, R., Azzopardi, J. Calleja J., *St Paul His Life, The Shipwreck Tradition and Culture in Malta and Elsewhere*, (Malta 2000), 63 u Annibale, 538.
- ⁹⁵ Ferris, 21, juri li jiddispaċiħ jara li l-Grotta ma kenitx iffrekwentata mill-Maltin ta' żmien, voldieri fl-1877 meta kiteb l-opra tiegħu. Ara wkoll Annibale, 537 li jghid li fi żmien d-devozzjoni lejn il-Grotta kienet qed tonqos. Kien hemm żmien meta l-Grotta ta' San Pawl kienet magħrufa bhala Ghar Barka jew il-Grotta tal-Benedizzjoni; ara Formosa, 56. Izda ta' min ikun jaf li barra r-Rabat tinsab biċċa art jew zona illum fiha hafna bini li tissejjah Ghar Barka. Randon, 70, Farrugia, Carm, 23, jghid li hemm tradizzjoni kostanti u antika tal-grotta.
- ⁹⁶ Caruana, A.A., *Monografia Critica della Cattedrale Apostolica di Malta*, (Malta, 1899), 10.
- ⁹⁷ Caruana, *Monografia*, 22. Kien hemm min qal li l-Katidral kien il-knisja qrib il-Grotta. Caruana, 7.
- ⁹⁸ Carrugia, Carm., 21.
- ⁹⁹ Caruana, A.A., *Monografia Critica della Cattedrale Apostolica di Malta*, (Malta, 1899), it-tieni edizzjoni, 18, 19.
- ¹⁰⁰ Caruana, *Monografia*, it-tieni edizzjoni, 15.
- ¹⁰¹ Caruana, S. *Publio*, 17, 21; Formosa, 45, 46.
- ¹⁰² Guglielmotti, A., *Storia della marina pontificia*, (Ruma, 1882), VII, 403.
- ¹⁰³ Caruana, *Monografia*, it-tieni edizzjoni, 14, 18. Il-knisja tal-Lunzjata tal-Karmelitani inbniet fl-1370, il-kunvent ta' San Duminku fl-1466 u l-knisja fl-1472; San Frangisk fl-1370; Santu Wistin fl-1460, Ta' Giezu fl-1500.
- ¹⁰⁴ Atauz, 71 tghid li hadd ma ikkonverta u fl-ewwel tliet sekli ma nstabt l-ebda xhieda tar-religjon Nisranija. Wiehed iżomm f'rasu li mhemmx pass speċifiku li jsemmi li San Pawl ipprietka lill-Maltin; Katalgu, 63.
- ¹⁰⁵ Bonanno, 199, 201. Jidher li l-Kristjanità ma nfixxix mill-ewwel ma' Malta kollha. L-ewwel xhieda tmur lura lejn is-sena 313 A.D.; ara Azzopardi, J. u Pace, A. 83 *et seq.* Sciberras, *tahdita*.
- ¹⁰⁶ Sciberras, *tahdita*.
- ¹⁰⁷ Castagna, II, 39 l-awtur jghid li ma tkissrux l-allat foloz kollha; mela 'xi' Maltin saru nsara.
- ¹⁰⁸ Ferris, 24.
- ¹⁰⁹ Palunko, 54.
- ¹¹⁰ Belloni, 377, stanza 1, canto XV. Dwar il-Knisja primittiva f'Malta ara Mallia-Milanes, V., *Paul's Churches and Chapels on Malta and Gozo*, (Malta 2010), 90.
- ¹¹¹ Sciberras, *tahdita*.
- ¹¹² Caruana, S. *Publio*, 21; Abela, 56.
- ¹¹³ Abela 239, 240. Għal tagħrif fit-tul dwar San Trofim u Arles ara Conti Gatto, 80; ara wkoll Micallef de Caro, 76.
- ¹¹⁴ Caruana, A.A., *Monografia Critica de Compagni Dell'Apostolo San Paolo*, (Malta, 1902), 6, 7, 8.
- ¹¹⁵ Ferris, 34 *et seq* għal tagħrif fit-tul dwar San Trofim.
- ¹¹⁶ Caruana, *Monografia*, 1902, 19; Faure, I, 202, 212 jagħti tagħrif fit-tul; dwar San Trofim. Il-festa ta' San Trofim Isqof kienet issir fit-18 ta' Diċembru; ara Micallef de Caro, 94.
- ¹¹⁷ Caruana, *Monografia*, 1902, 19.
- ¹¹⁸ Faure, I, 187.
- ¹¹⁹ Micallef de Caro, 93.
- ¹²⁰ Belloni, 143, stanza 6, canto VII.
- ¹²¹ Farrugia, II, 6. Micallef de Caro, 78, 79 jikkwota lill-Kanonku Agius Sultana minn Ghawdex, jghid li missier Publiju kien jismu Alvinu. Vella, 167 *et seq* jagħti tagħrif fit-tul dwar Trofim.
- ¹²² Sciberras, *tahdita*.
- ¹²³ Ferris, 38; Bottalla, 243 *et seq* jagħti tagħrif fit-tul.
- ¹²⁴ Belloni, 371. Ara wkoll Annibale, 537.
- ¹²⁵ Micallef de Caro, 78.
- ¹²⁶ Fl-10 ta' Jannar 1693, is-Sagra Kongregazzjoni tar-Riti wara talba mill-Gran Mastru Adrian Wignacourt tat il-fakultà għall-kleru sekulari u regulari għar-reċita tal-offiċċjatura tal-wasla ta' San Pawl f'Malta.
- ¹²⁷ Mercieca, S., fi *The Times*, Monday, April, 19, 2010, 12.
- ¹²⁸ Farrugia, Carm, 20.
- ¹²⁹ Caruana, *Monografia*, 1902, 23, 24. Vella, V., San Paul (Malta 1902), 183 jghid li l-ghada tal-Imnarja ssir it-tifkura tal-Martirju ta' San Pawl u din tiġi iċċelebrata b'sollenità kbira, l-aktar minn ftit taż-żmien 'l hawn fil-Parroċċa ta' San Pawl tar-Rabat tal-Imdina.
- ¹³⁰ Ferris, 13.
- ¹³¹ Martindale, 193, nota 11.
- ¹³² Azzopardi, J., u Pace, A., 63.
- ¹³³ Ciuti, P., *San Paolo* (Malta, 1912), 45. Ara Randon, 26 għal wirt Pawlin f'Malta.
- ¹³⁴ Freller, 15.
- ¹³⁵ Mallia-Milanes, 19 jagħti importanza lit-tradizzjoni.
- ¹³⁶ Belloni, 335, stanza 31, canto XV.
- ¹³⁷ Ciuti, 50-52.
- ¹³⁸ Faure, I, 186 jghid kategorjalment li f'Meleda ma tara l-ebda tifkura ta' San Pawl.
- ¹³⁹ Mallia-Milanes, *passim*. Ara wkoll Randon *et seq* li jsemmi għadd kbir ta' niċċ, statwi, knejjes u kappelli iddedikati lil San Pawl. Ara wkoll Vella, 181, 182.
- ¹⁴⁰ Palunko, 55-58.
- ¹⁴¹ Teuma, 146, 175.
- ¹⁴² Teuma, 194.
- ¹⁴³ Ferris, 16. Araw wkoll Teuma, 15-18, fejn isemmi l-postijiet kollha li jfakkru fin-nawfragju ta' San Pawl.
- ¹⁴⁴ San Luqa pinga żewġ kwadri tal-Madonna wiehed tal-Mellieħa u l-iehor dak li qiegħed fil-Kappella tas-Sagrament fil-Katidral tal-Imdina. Insibu kwadru iehor miżmum li sar minn San Luqa u jinsab fil-Knisja tal-Griegi fil-Belt li għabu magħhom il-kavallieri minn Rodi fl-1530. Ferris, 33. Annibale, 538.
- ¹⁴⁵ Bres, 393.
- ¹⁴⁶ Bonanno, 273; Muscat, N., 118; ara wkoll Teuma, 87, 173 u Muscat, N., 16.
- ¹⁴⁷ Ferris, 19, Ara wkoll Teuma, 92 *et seq*; ara wkoll Bible et Terre Sainte, no. 89, 13.
- ¹⁴⁸ Micallef de Caro, 91. Dwar in-niċċa ta' San Pawl tas-Saqqajja fir-Rabat ara Vella, 179. Ara wkoll Farrugia, Carm, 19.

